

# صدارتی نظام کی شرعی حیثیت

جناب محمد امین صاحب - ریاض، سعودی عرب

پاکستان میں حال ہی میں جو دستوری کوششیں ہوئی ہیں، ان میں انصاری کمیشن اور اسلامی نظریاتی کونسل دونوں نے ملک میں ایسے سیاسی نظام کی حمایت کی ہے جس میں زیادہ تر اختیاراً سربراہ مملکت کے پاس ہوں۔ اس سے اندازہ ہوتا ہے کہ ہمارے علماء اور سکالرز کا عمومی رجحان یہ ہے کہ صدارتی طرز حکومت اسلامی مزاج کے زیادہ قریب ہے اور اس کی دلیل عام طور پر یہ دی جاتی ہے کہ یہ خلافتِ راشدہ کے نظام کے مماثل ہے، جس میں زیادہ تر اختیارات خلیفہ کی ذات میں مرکوز تھے۔ ہمیں چونکہ اس نقطہ نظر سے اختلاف ہے اس لیے ہم اس رائے اور اس کے دلائل کا تنقیدی جائزہ لیتے ہوئے اس کے برعکس نقطہ نظر کی حمایت میں شرعی دلیل لانے کی کوشش کریں گے کہ موجودہ حالات میں ایک ایسا نظام حکومت ہمارے لیے زیادہ موزوں اور مناسب ہے جس میں اختیارات ایک شخص کے بجائے متعدد اشخاص یا اداروں میں منقسم ہوں۔

سب سے پہلی بات تو یہ کہ طرز حکومت یا تقسیم اختیارات کا مسئلہ کوئی منصوص مسئلہ نہیں ہے۔ شریعت اسلامی کا عمومی منہج یہی ہے کہ جن امور کا ادراک عقل سے نہیں ہو سکتا یا جن میں کسی تبد و بدل کا امکان نہیں ہے اور یا وہ زندگی کے بنیادی امور سے متعلق ہیں (عقائد، عبادات، حدود وغیرہ) تو ان میں شارع نے ہمیں واضح اور تفصیلی ہدایات دی ہیں تاکہ کسی شک و شبہ کا امکان باقی نہ رہے اور شریعت کی عمارت مضبوط بنیادوں پر کھڑی ہو جائے،

اس کے بعد جہاں ایسے معاملات سامنے آتے ہیں جن میں تفصیلی اور فروعی احکام درکار ہوتے ہیں اور خصوصاً ایسے امور میں جو تمدن انسانی کے ترقی کرنے کے ساتھ ساتھ بدل سکتے ہیں یا مختلف سوسائٹیوں میں انسانی عادات اور رسوم و رواج کی بنا پر ایک دوسرے سے مختلف ہوتے ہیں تو ایسے امور میں شریعت اسلامی کا منہج یہ ہے کہ وہ بنیادی قواعد و کلیات کا ذکر کرنے پر اکتفا کرتی ہے اور تفصیل سے تعرض نہیں کرتی بلکہ یہ امت کے اہل علم اور اہل حل و عقد پر چھوڑ دیتی ہے کہ وہ بنیادی اصولوں کی روشنی میں حسب ضرورت تفصیلات طے کرتے رہیں۔ نظام حکومت کا تعین اور اس میں تقسیم اختیارات کے مختلف اصول طے کرنا بھی اسی قبیل میں سے ہے کہ شارع نے سیاسی ڈھانچے سے متعلق بنیادی باتیں بنا کر تفصیلات سے تعرض نہیں کیا اور اسے امت پر چھوڑ دیا، چنانچہ قرآن حکیم میں لفظ "ملک" کے بعض لوگوں کی طرف انتساب سے ملوکیت کی حمایت نہیں کی جاسکتی اور نہ نبی کریم صلی اللہ علیہ وسلم کی ذات میں مرتکز ہر طرح کے دینی اور دنیوی اختیارات سے یہ اخذ کیا جاسکتا ہے کہ مسلمانوں کا نظام حکومت ایسا ہونا چاہیے جس میں سارے اختیارات آپ کی طرح ایک شخص کے ہاتھ میں ہوں کیونکہ حضور کا یہ تعامل برہنہ نبوت تھا اور نبوت آپ پر ختم ہو گئی۔ لہذا اس معاملے میں شرعی نقطہ نظر سے دلائل کا انحصار نصوص پر نہیں اجتہاد پر ہے چنانچہ ہم پہلے تعامل صحابہ کی کیفیت اور شرعی حیثیت پر

۱۔ ڈاکٹر عبدالحلیم محمود سابق شیخ الازہر فی مقدمہ "ازمۃ الفکر الیاسی الاسلامی فی العصر الحدیث" ص ۶  
 - شیخ عبدالمتعال السحیدی فی "السیاستہ الاسلامیۃ فی عہد الخلفاء الراشدین" ص ۵ طبع ۱۹۶۲  
 - ڈاکٹر ثروت بدوی فی "اصول الفکر الیاسی والنظریات والمذہب الیاسیۃ الکبریٰ" ص ۱۱۵ طبع ۱۹۶۶۔

۲۔ بلکہ حضور صلی اللہ علیہ وسلم کا اپنے بعد کسی کو نامزد نہ کرنا اور قیادت کا فوری انتظام کیے بغیر اس دنیا سے تشریف لے جانا، خود اس بات کی دلیل ہے کہ آنحضرت نے عمداً اس کام کو مسلمانوں اور ان کے اہل حل و عقد پر چھوڑا ہے۔

گفتگو کریں گے اور پھر مصالحِ مسلمہ، سد الذرائع اور مقاصد الشریعہ جیسے فقہی قواعد کی روشنی میں یہ ثابت کرنے کی کوشش کریں گے کہ ہمارے لیےصدارتی طریقہ حکومت کیوں غیر موزوں ہے۔

تعالیٰ صحابہ | عام طور پر یہ سمجھا جاتا ہے کہ خلافتِ راشدہ کے زمانے میں سارے اختیارات خلیفہ کی ذات میں جمع تھے اور چونکہ عام صحابہ اور سارے خلفائے راشدین کا یہ تعامل بلا نزاع تھا اس لیے یہ اجماع اور ہمارے لیے حجت ہے۔ ہمارے نزدیک یہ دونوں دعوے محل نظر ہیں۔ اول تو یہ بات مبالغہ سے خالی نہیں کہ خلافتِ راشدہ کے زمانے میں سارے اختیارات خلیفہ کی ذات میں جمع ہوتے تھے۔ ہر حکومت میں تین شعبے ہوتے ہیں: عدلیہ، مقننہ اور انتظامیہ۔ اس میں جہاں تک عدلیہ کا تعلق ہے تو اس میں شک نہیں کہ شروع شروع میں انتظامی اور عدالتی عہدے یک جا تھے۔ لیکن حضرت عمرؓ نے اپنی خلافت کے آخری زمانے میں کام کے بار کی وجہ سے، علیحدہ قاضی مقرر کرنے شروع کر دیئے تھے۔ اور بعد کی اسلامی تاریخ میں بھی قاضی کا عہدہ علیحدہ اور مستقل رہا۔ اسی طرح یہ تو کہا جاسکتا ہے کہ انتظامیہ کے سربراہ کی حیثیت سے خلیفہ قاضیوں کا تقرر کیا کرتا تھا لیکن یہ بات اظہر من الشمس ہے کہ تقرر کے علاوہ خلیفہ یا انتظامیہ کا عدالت پر کوئی اثر نہ تھا۔ قاضی آزادی کے ساتھ خلیفہ اور اس کی حکومتی پالیسیوں کے خلاف فیصلے کرتے تھے اور عدالتی کارروائی کی اساس اللہ تعالیٰ کی شریعت تھی، خلیفہ یا حکومت کا کوئی الگ دستور یا قانون نہ تھا۔ اگرچہ خلیفہ کو مجتہد ہونے اور انتظامیہ کے سربراہ ہونے کی حیثیت سے عدالتِ مرافعہ کی حیثیت حاصل تھی، لیکن اس کے باوجود نہیں کہا جاسکتا کہ عدالتی نظام انتظامیہ کا ایک حصہ تھا یا خلیفہ کو عدالتی معاملات میں ہر بات پر دسترس حاصل تھی۔

۱۔ ڈاکٹر عبد المنعم البہی، تاریخ القضاء فی الاسلام، ص ۱۰۸، مطبعہ لجنۃ البیان العربی

۱۹۶۰ء

— ڈاکٹر شوکت علیان، السلطہ القضائیہ - ص ۶۶، دار الرشید، الریاض۔

اسی طرح جہاں تک ان معاملات کا تعلق ہے جو ایک اسلامی مملکت میں "مقننہ" سے متعلق ہیں یعنی تفصیلی قواعد و ضوابط تشکیل دینے کا کام، احکام منصوصہ کی تنفیذ کے لیے اور اور ایسے امور میں فیصلے کرنے کے لیے جن میں شریعتِ حق نے منصوص احکام نہیں دیئے ہیں (جیسے آج کل "قانون سازی" سے تعبیر کیا جاتا ہے جو مغالطے سے خالی نہیں اور جسے شرعی اصطلاح کے مطابق اجتہاد کہا جانا چاہیے) تو خلافتِ راشدہ کے واقعات سے پتہ چلتا ہے کہ یہ کام خلیفہ اکیلا اپنی مرضی سے یا محض حکومتی افسران کی مرضی اور مشورے سے انجام نہیں دیتا تھا بلکہ یہ کام اصحابِ شوریٰ کے مشورے سے کرتا تھا اور شوریٰ میں قبیلوں کے شیوخ، سردارانِ قوم اور اہلِ علم صحابہ (مجتہدین) شامل تھے۔ جن امور کا تعلق مصالحِ عامہ سے ہوتا۔ اس میں مشورہ کا دائرہ کار بھی وسیع ہوتا اور جہاں مسئلہ علمی اور فقہی نوعیت کا ہوتا۔ وہاں انحصار فقہاء صحابہ کی رائے پر ہوتا۔ ان معاملات کے لیے خلافتِ راشدہ کے زمانے کی بہت سی مثالیں دی جاسکتی ہیں، خاص طور پر حضرت عمرؓ کے زمانے کی (طاعونِ عمواس اور ارتق سواد کا قضیہ وغیرہ) لیکن ان واقعات سے کہیں یہ پتہ نہیں چلتا کہ خلفائے راشدین ان معاملات میں اپنی مرضی چلایا کرتے تھے یا من مانی کیا کرتے تھے۔ بلکہ ان واقعات سے یہی مستنبط ہوتا ہے کہ وہ اہلِ شوریٰ کی رائے کا احترام کیا کرتے تھے اور اس کے خلاف نہ جاتے تھے۔

آیاتِ شوریٰ کی تفسیر میں مفسرین کی ایک بڑی جماعت نے شوریٰ کے فیصلوں کو امام کے

۱۔ ڈاکٹر عبد الحمید اسماعیل، الشوریٰ و اثر فی الدیوقراطیہ، ص ۱۳، المطبوعہ السلفیہ، القاہرہ۔

۲۔ ڈاکٹر محمد سلیم العوا، فی النظام السیاسی للدولہ الاسلامیہ، ص ۱۹۸، المکتبہ المصری الحدیث، القاہرہ ۱۹۶۹۔

۳۔ ابو بکر الجزائری، الدستور الاسلامی، ص ۸، طبع المکتبہ الاسلامی۔

۴۔ ڈاکٹر عبد الکریم زبیدان، مجموعہ بحث فقہیہ، ص ۱۰۴، مکتبہ القدس ۱۹۶۶ء۔

لیے لازمی قرار دیا ہے اور امام قرطبی نے تو یہاں تک کہا ہے کہ جو امام اور سلطان شوریٰ کے فیصلوں کو نہ مانے اُس کا عزل واجب ہے۔ اور اگرچہ اس بات کا فیصلہ خلیفہ ہی کرتا تھا کہ مشورہ کس سے کیا جائے اور کب اور کس معاملے میں کیا جائے لیکن اس کے باوجود مذکورہ بالا تجزیے سے یہی پتہ چلتا ہے کہ ”مقننہ“ کے معاملات میں خلیفہ بالکل خود مختار نہ تھا۔ (اور قانون شریعت کی بالادستی تو حاکم اور محکوم سب کے لیے موجود ہی تھی) اور جب عدلیہ اور ”مقننہ“ دونوں میں خلیفہ کا کردار محدود تھا تو اس کا مطلب واضح ہے کہ اس کی اصل حیثیت انتظامیہ کے سربراہ کی تھی جسے بعض عدالتی اور پارلیمانی اختیارات حاصل تھے (جیسا کہ آج کل کی حکومتوں میں ہوتا ہے) لیکن وہ بہر حال ہر معاملے میں مختار کل نہ تھا۔

یہ اس معاملہ کا ایک پہلو ہے، دوسرا پہلو یہ ہے کہ اگر یہ مفروضہ مان بھی لیا جائے کہ خلافت راشدہ کے زمانے میں سارے اختیارات ایک خلیفہ کی ذات میں مرکوز تھے تو بھی یہ دلیل صحیح نہیں ہے کہ تقسیم اختیارات کا جو نظام خلافت راشدہ کے وقت رائج تھا اُسے من و عن اختیار کرنا ہمارے لیے ضروری اور محبت صحابہ کا عین تقاضا ہے کیونکہ صحابہ کرام کے قول و فعل کی قانونی لحاظ سے تین قسمیں ہیں۔ ایک وہ صورت جس میں اُن کا قول و فعل بعد میں آنے والے مجتہدین کے لیے لازمی طور پر قابل اتباع ہے، دوسری وہ صورت جس میں صحابہ کرام کے لیے لازمی اتباع پر ائمہ اور سلف میں اختلاف ہے اور تیسری وہ صورت جس میں صحابہ کرام کے اجتہادی طرز عمل کا اتباع بعد میں آنے والے مجتہدین کے لیے ضروری نہیں ہے بلکہ اُن کے لیے جائز ہے کہ وہ ان امور میں نئے نئے سے اجتہاد کریں اب ہم ان تینوں صورتوں پر مختصر گفتگو کریں گے۔

۱۔ جامع القرآن عن تاویل آی القرآن، طبری، جلد ۴، ص ۳۲۳ طبع دار المعارف، مصر۔  
 ۲۔ التفسیر الکبیر، رازی، جلد ۹، ص ۶۶، المطبعہ البیہہ المصریہ، القاہرہ ۱۳۵۷ھ  
 ۳۔ الجامع لاحکام القرآن، قرطبی، جلد ۴، ص ۲۲۹، طبع دار الکتاب العربی ۱۹۶۱ء

**اولاً**۔ صحابہ کرام کا قول و فعل دو صورتوں میں حجت اور لازمی طور پر قابل اتباع ہے ایک تو اس صورت میں کہ وہ کوئی بات اپنی عقل و رائے سے نہ کہیں اس صورت میں اسے سنت نبوی سمجھا جائے گا۔ دوسرے یہ کہ مستقل نوعیت کے کسی شرعی معاملے میں صحابہ کرام کا واضح اجماع ہو جائے۔ اب آئیے خلفاء راشدین کے زمانے کے واقعات کا تجزیہ کر کے دیکھیں کہ طرز حکومت اور تقسیم اختیارات کے مسئلے میں کیا وہ متفق الرائے تھے اور کیا ان معاملات میں کوئی اجماع واقع ہوا ہے؟

۱۔ حضرت ابو بکرؓ کا انتخاب ایک بڑے پبلک اجتماع میں لمبی بحث و تمحیص کے بعد صحابہ کرام نے کیا۔ لیکن انہوں نے انتقالِ اقتدار اور نئے خلیفہ کے تقرر کے لیے اس طریقے کو پسند نہیں فرمایا جس سے وہ خود منتخب ہوتے تھے۔ بلکہ انہوں نے کبار صحابہ سے مشورے کے بعد حضرت عمرؓ کو نامزد فرمایا اور تمام لوگوں سے اس امر کی رضامندی حاصل کی۔ حضرت عمرؓ نے شہادت کے وقت حضرت ابو بکرؓ کے طریقے پر عمل نہیں فرمایا، بلکہ چھ افراد پر مشتمل ایک کمیٹی قائم کر دی۔ حضرت عثمان کی شہادت کے بعد جب لوگوں نے حضرت علیؓ کو خلافت سنبھالنے کو کہا تو انہوں نے کہا کہ یہ تمہارا نہیں اہل بدر اور دوسرے کبار صحابہ کا کام ہے۔

۲۔ حضرت عمرؓ جب خلیفہ بنے تو آپ نے وظائف کی تقسیم اور مؤلفۃ القلوب کے سلسلے میں حضرت ابو بکرؓ کی پالیسی ختم کر کے نئی پالیسی وضع کی۔ حضرت عمرؓ ہی کا ایک واقعہ ہے کہ ایک قضیہ طلب صحابی نے آپ سے رجوع کیا۔ آپ نے اسے قاضی کے پاس بھجوا دیا

لے کیونکہ اجماع کے بارے میں بھی عمومی قاعدہ یہی ہے کہ اگر وہ وقتی مصالح یا اعراف پر مبنی ہو تو حالات اور عرف کے بدل جانے کے بعد نیا اجماع پہلے اجماع کی جگہ لے لے گا۔  
ملاحظہ ہو: اسلام عقیدہ و شریعہ للشیخ محمود شلتوت، سابق شیخ الازہر، صفحہ ۷۵

طبع دار الشروق ۱۳۹۷ھ

لے کیونکہ اجماع سکوتی کے حجت ہونے کے بارے میں ائمہ میں اختلاف ہے۔

لے جس سے بعض صحابہ نے کھلم کھلا اختلاف کیا۔



جس نے فیصلہ کر دیا، کچھ دنوں بعد آپ کی اس شخص سے ملاقات ہو گئی تو پوچھا کہ تمہارے قضیے کا کیا بنا؟ اس نے کہا قاضی نے یہ فیصلہ کیا ہے۔ حضرت عمرؓ نے فرمایا کہ اگر میں ہوتا تو اس کی جگہ یہ فیصلہ کرتا۔ اس شخص نے کہا کہ آپ کی رائے کے نافذ ہونے میں کیا مانع ہے؟ (کہ آپ تو امیر المؤمنین ہیں) آپ نے فرمایا نہیں، قاضی کی بھی رائے ہے اور میری بھی رائے ہے، جب حکم مخصوص نہیں ہے تو پھر میری اور اس کی رائے میں کیا امتیاز ہے؟

۳۔ حضرت عمرؓ اپنے اعزہ کو سرکاری مناصب دینے سے اجتناب کرتے تھے، اس کے برعکس حضرت عثمانؓ نے اس پالیسی کی مخالفت کرتے ہوئے سرکاری مناصب فیاضی سے امویوں کو دیئے، گورنروں کی تقرری کا جو معیار حضرت عمرؓ نے مقرر کر رکھا تھا۔ حضرت عثمانؓ نے اس کی بھی پیروی نہیں کی۔

۴۔ حضرت عمرؓ کی شہادت کے بعد جب خلافت کمیٹی کے اجلاس شروع ہوئے اور باقی لوگوں کے کنارہ کش ہونے کے بعد میدان میں حضرت عثمانؓ اور حضرت علیؓ رہ گئے تو حضرت عبدالرحمن بن عوفؓ نے (جو ثالث تھے) دونوں امیدوارانِ خلافت سے عہد لینا چاہا تو وہ حضرت ابوبکرؓ اور حضرت عمرؓ کی پالیسیوں پر عمل کریں۔ حضرت عثمانؓ نے عہد لے لیا لیکن حضرت علیؓ نے انکار کر دیا۔

۵۔ ارض سواد کے قضیے میں صرف حضرت بلالؓ، حضرت عبدالرحمن بن عوفؓ اور دوسرے کئی جلیل القدر صحابہؓ نے حضرت عمرؓ کی رائے کو صحیح تسلیم نہیں کیا، خود حضرت عمرؓ نے مولفہ القلوب کے سلسلے میں وہ "سک" بھاڑ دیئے جو حضرت ابوبکرؓ نے جاری کیے تھے۔ حضرت عائشہؓ، طلحہؓ اور زبیرؓ نے قتل عثمانؓ کے بارے میں حضرت علیؓ کے موقف کو تسلیم کرنے سے انکار کر دیا اور ان سے جنگ کی۔ حضرت امیرؓ دینے

۱۔ خدا نخواستہ اس کا مطلب یہ نہیں تھا کہ حضرت علیؓ کو شیخین کا راستہ پسند نہ تھا بلکہ اس کا مطلب صرف یہ تھا کہ وہ خود صاحب الرائے اور مجتہد ہیں۔ اپنی حکومتی پالیسیاں خود بنائیں گے اور ضروری نہیں ہے کہ شیخین ہی کی وضع کردہ پالیسیوں پر عمل کریں۔

اسی محلے میں حضرت علیؓ کے موقف کو رد کر دیا اور خونریز لڑائیوں ہوئیں۔ خوارج حضرت علیؓ کو گالیاں دیتے اور قتل کی دھمکیاں دیتے تھے۔ لیکن آپ نے کبھی ان کے خلاف کارروائی نہیں کی جب تک کہ انہوں نے جنگ میں پہلی نہیں کی۔ مسجد نبویؐ میں منبرِ رسولؐ پر بیٹھتے ہوئے حضرت عمرؓ نے جب کہا کہ سنو اور اطاعت کرو تو ایک صحابی نے اٹھ کر کہا کہ ہم اس وقت تک تمہاری اطاعت نہیں کریں گے جب تک تم یہ نہ بناؤ کہ تمہیں جو تم نے پہن رکھی ہے اس کا کپڑا تم نے بیت المال سے بغیر استحقاق کے تو نہیں لے لیا۔ اسی طرح ایک مجلس میں ایک عام صحابی نے حضرت عمرؓ سے کہا کہ اگر تم ٹیڑھے ہوئے تو ہم اپنی تلواروں سے تم کو سیدھا کر دیں گے۔

ان واقعات سے جو نتائج اخذ ہوتے ہیں وہ یہ ہیں:-

— انتقال اقتدار اور نئے حکمران کے انتخاب و تعیین کے بارے میں، نیز مالی، سیاسی اور انتظامی پالیسیوں کے بارے میں اور حکومتی طرز عمل کے بارے میں ہر خلیفہ راشد کی اپنی ایک رائے تھی جو دوسرے مختلف تھی۔

— خلفاء راشدین نے کبھی اپنے آپ کو مختار نکل نہیں سمجھا اور نہ صحابہ کرام نے کبھی ان کو مطلق العنان گردانا، وہ کھلم کھلا ان پر تنقید کرتے اور ان کی پالیسیوں کی مخالفت کرتے تھے۔

— طرز حکومت اور تقسیم اختیارات کے سلسلے میں صحابہ کرام کا یا خلفاء راشدین کا کوئی اجماع واقع نہیں ہوا، بلکہ ان سب کے طرز عمل سے جو بات مستنبط ہوتی ہے وہ یہ ہے کہ ان امور میں اختلاف جائز ہے اور انہوں نے ایک دوسرے سے اختلاف کیا ہے۔

— طرز حکومت اور تقسیم اختیارات کے سلسلے میں صحابہ کرام کا نہ واضح اجماع ہوا ہے اور نہ سکوتی۔ رہا مجرد تصرف اور فعل تو خود نبی کریم صلی اللہ علیہ وسلم کے افعال بھی، سارے اصولیوں کے نزدیک، شرعی نقطہ نظر سے وجوب پر نہیں بلکہ اباحت پر دلالت کرتے ہیں چہ جائیکہ صحابہ کرام کے افعال کو واجب گردانا جائے۔



ثانیاً۔ وہ شرعی امور جن میں صحابہ کرامؓ کے فیصلے انفرادی اجتہاد پر مبنی ہوں اور جن میں ان کا اجماع نہ ہوا ہو بلکہ آپس میں اختلاف ہو ان کے بارے میں حضرت امام ابوحنیفہؒ کی یہ رائے ہے کہ کسی ایک صحابی کی رائے اختیار کر لی جائے اور مجموعی آراء کو رد نہ کیا جائے۔ لہٰذا اگرچہ احناف میں سے امام ہندوی اور کرخی نے، فروع میں امام کی تطبیقات سے امام کا یہ موقف مستنبط کیا ہے کہ صحابیؓ کی رائے سے مختلف رائے قائم کی جاسکتی ہے۔ جب کہ امام شافعیؒ اور امام احمد کی ایک روایت یہ ہے کہ بعد کے اہل علم کے لیے صحابہ کرام کی اجتہادی آراء حجت نہیں ہیں۔ اصولیوں میں سے امام غزالی اور آمدی نے اسی نقطہ کی شد و مد سے حمایت کی ہے اور مخالفین کے اعتراضات کا ایک ایک کر کے جواب دیا ہے۔

ثالثاً۔ ایسے امور جن میں صحابہ کرام کا اجتہاد یا ان کی کوئی پالیسی وقتی مصلحتوں پر مبنی ہو یا اس زمانے کی مخصوص ضروریات اور عرف کے مطابق ہو، ان امور میں تغیر کے بعد صحابہ کرام کے اجتہادات کی پیروی لازمی نہیں، بلکہ نئے حالات اور ضروریات کے مطابق نئے سرے سے اجتہاد کیا جاسکتا ہے۔ انتظامی، معاشی، معاشرتی اور سیاسی امور کے بارے میں خلفاء راشدین کے فیصلے اسی قبیل میں سے ہیں۔

۱۔ تاریخ بغداد للخطیب بغدادی ج ۱۳ ص ۳۶۸، مکتب الخانجی، ۱۳۴۹ھ۔

۲۔ کشف الاسرار ج ۳ ص ۹۲، دارالکتب العربی ۱۳۹۷ھ۔

۳۔ الرسالة للشافعی ص ۵۹، تحقیق احمد شاگرد۔ دارالتراث القاہرہ۔

۴۔ الاحکام فی اصول الاحکام للآمدی ج ۲ ص ۲۰۱ دارالکتب العلمیہ بیروت۔

۵۔ المتصفی للغزالی ج ۱ ص ۲۶۰ طبع دارصادر۔

۶۔ تفصیل کے لیے ملاحظہ ہو:

ص ۲۳۱، ۲۳۹، مکتب المطبوعات

۷۔ الاحکام فی تمییز الفتاویٰ عن الاحکام

(باقی حاشیہ بر صفحہ آئندہ)

الاسلامیہ ۱۹۶۲م

اسی وضاحت سے صاف ظاہر ہے کہ طرز حکومت اور تقسیم اختیارات کا مسئلہ نہ تو مخصوص ہے اور نہ صحابہ کرام کا کسی خاص طرز حکومت پر یا تقسیم اختیارات کی کسی شکل پر اجماع واقع ہوا ہے کہ اس کی پیروی ہم پر واجب ہو بلکہ یہ مسئلہ تو تیسری صورت سے تعلق رکھتا ہے کہ ہر ضلیفہ راشد نے مقامی ضرورتوں اور حالات کے مطابق ان امور پر فیصلہ کیا ہے اور ہمارے لیے ان کا اتباع یہی ہے کہ ہم بھی اپنے حالات اور ضروریات کے مطابق ان امور میں فیصلے کریں۔

(باقی)

(بقیہ حاشیہ صفحہ سابقہ)

- اعلام الموقعین لامام ابن قیم جلد ۳ صفحہ ۳ و جلد ۴ صفحہ ۲۲۸ طبع دار الجیل ۱۹۷۳ م
- الفروق للقراضی جلد ۱ ص ۴۳، طبع دار المعرفہ بیروت ۱۳۷۳ھ
- ڈاکٹر عبداللہ تہکی، اصول مذہب الامام احمد صفحہ ۶۶۸، جامعہ عین شمس ۱۹۷۷ م
- ڈاکٹر محمد سلام مدکور، مناصح الایہتہاد ص ۳۸۱، جامعہ کویت
- ڈاکٹر محمد سلیم الحوا، فی النظام السیاسی للذوئہ الاسلامیہ، ص ۲۴۰